

జాగృతి

రాత్రి ఎనిమిదిన్నర! అపుడే రెండిడైనట్లు, అరటిపండు తిని - మజ్జిగ తాగుతూ సావకాశంగా టి.వి. ముందు కూర్చున్న లలితమ్మ బాల్యనీళ్లో దబ్బున ఎవరో దూకిన చప్పుడికి వెనుదిరిగి చూసింది. ఎవరో మనిషి గెంతి ఆమెవైపే రావడం చూసి ఎవరూ అంటూ లేవబోయింది.

ఆమె కుర్చీలోంచి లేచేలోగానే వెనకనించి ఎడంచేత్తో ఆమె నోరుమూసి, కుడిచేత్తో జేబులోంచి కత్తితీసి ఆమె మెడకి ఆన్చి “ఏయ్ బుడ్డీ, అరవకు గడబిడ చేస్తే సఫా చేస్తా జాగ్రత్త. నోరూసుకుని గమ్మునుండు” అన్నాడు కరకుగా, లలితమ్మ గింజుకుంది. ఆ యువకుడి కబంధహస్తం పట్టునించి తప్పించుకోవాలని పెనుగులాడింది. ఆమెకి ఊపిరి ఆడడం లేదు భయంతో ప్రాణం పోయినట్టే ఉంది. ‘నోటిమీదనించి చెయ్యి తీయి అరవను’ అన్నట్టు సైగచేస్తూ నమస్కారం పెట్టింది. “అరవ్వగదా!” ఆవిడ చప్పున తల ఆడించింది. వాడు ఆమె నోటిమీదనించి చెయ్యి తీసి కత్తిమాత్రం మెడమీదే ఉంచి “చూడు నన్ను పోలీసులు వెతుకుతున్నారు. నీవు అరిచి గడబిడ చేస్తే ఖతం చేస్తా. సమజయిందా. నీ ఇంటికి పోలీసులు వచ్చి అడిగితే ఎవరూ రాలేదని చెప్పాలి. అలా చెప్పకపోతే నీ ప్రాణం తీస్తా” కత్తి ఝుళిపిస్తూ బెదిరించాడు. లలితమ్మ బిక్కచచ్చిపోయి అలాగే అంది తల ఊపి. పాతికేళ్ళ కుర్రడు. చావనచాయ. గడ్డ పెంచాడు. మాసిపోయిన జీనుప్యాంటు, గళ్ళచొక్కా, ముఖంలో కరకుదనం, కళ్ళల్లో క్రూర్యం, చూడగానే దేనికన్నా తెగించే రకం అని అర్థం అయిపోయింది. పోలీసులు వెతుకుతున్నారంటే ఏం వెధవపని చేసాడో, దొంగతనమా? హత్యా? బాల్యనీకి గ్రిల్లు పెట్టిద్దామనుకుంటూనే ఆశ్రద్ధ చేసింది. మూడో అంతస్తు ఎవరోస్తారు. గేటు దగ్గర వాచ్మన్ ఉంటాడు అనుకుంది. ఇలాంటి సంభటన ఎదురుచూడని ఆమె

కిది ఒకరకం షాక్. అయినా పైకి నిబ్బరంగా కనిపించాలని ప్రయత్నిస్తూ “ఎవరు బాబు నీవు? పోలీసులు ఎందుకు వెతుకుతున్నారు? ఏం చేశావు?” సామ్యంగా అడిగింది. “ఏయ్, చుప్, మాట్లాడకు, అదంతా నీకెందుకు. నోరుమూసుకుని ఉండు. ఆఁ.. పోలీసులు వస్తే ఏం చెపుతావు... మల్ల చెప్పు.”

“చెపుతాగాని, పోలీసులు లోపల చూస్తాం అంటే ఏం చెయ్యాలి నేను?” వాడు ఒక్కక్షణం ఆలోచించి “ఇక్కడ దాక్కోడానికి ఏం చోటుంది. జల్లీ చెప్పు.” చుట్టూ చూశాడు. డైనింగ్ టేబిల్ పైన గోడమీద తలుపులవైపు చూపిస్తూ “అదేంది అక్కడ ఏముంది?”

“అది అక్కరలేని సామాన్లు పడేసుకునే అటక.. పెట్టెలు అవి ఉన్నాయి.”

వాడు డైనింగ్ టేబిల్ దగ్గరకు కుర్చీ జరిపి ఎక్కి తలుపు తీసి లోపలికి చూసి “ఆ ఇక్కడ చోటుంది. ఇదిగో ఎవరన్నా పిలిస్తే నేనిక్కడికి ఎక్కేవరకు తలుపు తీయకూడదు. నేను లోపల ఉండగా పోలీసులకి ఏదన్నా చెప్పాలని ప్రయత్నించావో బతకవు. నేనా తలుపు సందునించి చూస్తూనే ఉంటా. నన్ను పట్టిస్తే నిన్ను మావాళ్ళు వదలరు. తెలిసిందా!?” కఠినంగా అన్నాడు.

“చేప్పనులే బాబూ, ముందు అలా కూర్చో మంచినీళ్ళు తాగుతావా?” చమటలు కక్కుతున్న అతన్ని దయగా చూసి అంది. ఫ్రీజ్ తీసి చల్లని నీరు గ్లాసులో పోసి ఇచ్చింది. రెండ్లు గ్లాసులు గటగట తాగి చెమట తుడుచుకున్నడు. కాస్త స్థిమితపడి కుర్చీలో కూర్చుని “నీ ఇంట ఎవరెవరున్నారు? ఇప్పుడెవరన్నా వస్తారా?” ఆరా తీసాడు.

“నేను ఒక్కర్తినే ఉంటాను. పనిపిల్ల ఏడుగంటలకి వెళ్లిపోయింది. మళ్లీ ఏడుగంటలకి గాని రాదు. నీ పేరేమిటి నాయనా?” ఆప్యాయంగా అడిగింది. ఈ సారి కఠినంగా కసరకుండా లలితమ్మవంక చూసి ‘శ్రీను, శ్రీనివాస్’ అన్నాడు.

“నీవు లోపలికి ఎలా వచ్చావు. గేటు దగ్గర వాచ్మన్ చూడలేదా? నీవిలా బాలకనీలోకి ఎక్కడం ఎవరో చూడలేదా?” అనుమానంగా అడిగింది.

“బయటినుంచి రావడం ఏమిటి? మేం ఉండేది మీపైన ఇంట్లోగదా. అక్కడనించి కిందికి దిగివచ్చా... పోలీసులు తలుపు కొడుతుంటే...”

“ఓ పైనిల్లా. అదే నిన్ను ఎక్కడో చూసాననిపించింది. మరి పోలీసులు వెళ్లిపోయారా?”

“ఏమో చాలా సేపు తలుపులు కొట్టారు. లోపల లేననుకున్నారో.. ఇంకెవరినన్నా అడుగుతున్నారో తెలియదు.” అంటూ బాల్కనీదాకా వెళ్లి తొంగి చూసి మళ్ళీ వెనక్కి వచ్చాడు. ఇంతలో టకటక తలుపులు చప్పుడవడంతో శ్రీను కుర్చీమీదనించి అటకెక్కి తలుపులు మూసుకున్నాడు. లలితమ్మకుర్చీ సరిగా జరిపి నెమ్మదిగా వెళ్లి తలుపు తీసింది. ఎదురుగా పోలీసులు, ఆవిడ ఆశ్చర్యంగా చూసింది.

“ఏమ్మా! ఇటు ఎవడన్నా వచ్చాడా? బాల్కనీలోంచి ఎవడన్నా దిగాడేమో చూశారా?” అంటూ బాల్కనీదాకా వెళ్లి చూశాడు.

“ఎవరు? నేనేం చూడలేదే. నేను, దొంగ.. ఎవరింట్లో నన్నా దూరాడా?”

“దొంగ అంటే దొంగ కాదులెండి. రౌడీ గుండా. మీ పై అంతస్థులో ఉంటారే ఆ గుంపువాడు. ఒకడు పారిపోయాడు వెనకనించి - మేం తలుపులు తద్దుంటే ఇలా వెనకనించి దిగి పారిపోయినట్టున్నాడు. గేటు దగ్గర వాచ్మన్ మోటార్ ఆన్ చేయడానికి వెళ్లాడు. ఈలోగా అటునించి తప్పించుకుపోయాడు. వెధవ?”

“ఏం జరిగింది? ఏం చేశాడు?”

“వీళ్లంతా గుండాలమ్మా... ఊర్లో అల్లర్లు చెయ్యడమే వీళ్లపని. వీళ్ల లీడరు ఓ రాజకీయనాయకుడు. వీళ్లందరిని పెంచి పోషిస్తూ అవసరం వచ్చినపుడు అల్లర్లు సృష్టిస్తూ అందరిని భయపెట్టి బతుకుతుంటారు. ఆఫీసు పేరుతో ఈ ఫ్లాట్ అద్దెకు తీసుకుని ఈ మూకని ఇక్కడ పెట్టాడు...సరే జాగ్రత్తగా ఉండండమ్మా. వంటరిగా ఉన్నట్లున్నారు. తలుపేసుకోండి” అన్నాడు ఇనస్పెక్టరు.

“ఇప్పుడేం చేశారు బాబు వీళ్లు. ఎందుకు వెతుకుతున్నారు?” లలితమ్మ కుతూహలంగా అడిగింది.

“ఓ పెట్రోల్ బంకులో ఫ్రీగా పెట్రోలు పోయమంటే పోయనన్నందుకు ఈ గుంపు అ,తా కలిసి అన్ని విరగొట్టి. మొత్త ధ్వంసంచేసి పారిపోయారు. పోలీసులురావడంతో అంతా తలోమూలా పారిపోయారు. ఈ శీనుగాడు ఇటు వచ్చాడని కబురు అంది వచ్చాం. పారిపోయాడు రాస్కెల్. ఎక్కడికి పోతాడు. ఇరవైనాల్గుగంటల్లో ఎక్కడున్నా పట్టుకుని మక్కెలిరగదన్ని సెల్లో పడేస్తాం” ధీమాగా అంటూ వెళ్లిపోయాడు. లలితమ్మ తలుపులు మూసి వచ్చి “దిగు బాబూ పోలీసులు వెళ్లిపోయారు” అంది. శ్రీనూ కిందకి దిగివచ్చాడు. వళ్లంతా చెమటతో తడిసి ముద్దయింది. గ్లాసు నీళ్లు తీసుకుని గటగటతాగాడు.

“ఎందుకోబాబూ, మీరంతా ఇలాంటి పనులు చేస్తారు. ఇప్పుడు చూడు. పోలీసులు మీకోసం వెతుకుతున్నారు. ఎన్నాళ్లు దాక్కుంటారు. పట్టుపడితే జైల్లో పడేసి తన్నరూ” అంది సానుభూతిగా చూస్తూ.

“ఏడిశారు. ఇదంతా మాకలవాటే.. మా అన్న బెయిలుమీద మమ్మల్ని ఇడిపించి తీస్కపోతాడు” - నిర్లక్ష్యంగా అన్నాడు.

“అయినా బూబూ, నాకు తెలీక అడుగుతా, మీరు పెట్రోలు ఊరికే పోయమంటే ఎవరన్నా పోస్తారా?”

“పొయ్యాల. మేం అడిగితే లేదంటే ఊరుకుంటామా?” పొగరుగా అన్నాడు.

“బాగుంది. మీరు ఏది అడిగితే అది ఇయ్యాలి. లేదంటే ఇలా దౌర్జన్యం చేస్తారన్నమాట” - తిరస్కారంగా అంది.

“అంతే మల్ల. నాయాల డబ్బుడగడానికి ఆడికెంత ధైర్యం. అందుకే ఆడి పోగరు దించాం. బద్మాష్ మల్లా ఆరునెల్లదాకా గమ్మునుంటాడు.’ నిర్లక్ష్యంగా అన్నాడు. ఇది వాళ్లకి చాలా మామూలు విషయం అన్నది. అర్థమైంది ఆవిడకి. పేపరు తెరిస్తే రోజూ గుండాల, రౌడీల ఆగడాలు దర్శనమిస్తూనే ఉన్నాయి. ఇన్నాళ్ళు చదివింది ఇప్పుడు “అంటే మీ అందరినీ పోషిస్తూ, మీ అందరిచేతా వెధవ పనులు చేయిస్తాడన్నమాట మీ అన్న-” తిరస్కారంగా అంది లలితమ్మ.

శ్రీను రోషంగా చూశాడు.

“అన్నని ఎవరన్నా ఒక్కమాటంటే ఊర్కోం. అన్నమాకు తిండి పెట్టే దేముడు.”

“దేముడైతే వెధవ పనులు చేయించడు. ఇలా గుండాలుగా తయారు చేసి దౌర్జన్యాలు చేయిస్తూ ప్రోత్సహించడు” ధైర్యంగానే అంది.

“మాకు తిండెట్టేవాడే దేముడు. మాకు ఎవరూ ఉద్యోగాలివ్వరు. వ్యాపారానికి డబ్బుండదు బేకారుగా తిరుగుతుంటే దగ్గరచేరదీసి తమ్ముళ్లా చూస్తున్నాడు మా అన్న అందుకే మాకు దేముడు” పొగరుగా అన్నాడు.

“హూ.. తనస్వార్థం కోసం చేరదీశాడు కాని మీమీద జాలితోగాదు - ఈ రాజకీయనాయకులకి జైకొట్టేవాళ్లు, తగాదాలు, కక్షలు వచ్చినప్పుడు తన్నుకోడానికి, పొడుచుకోడానికి, రాళ్లు రువ్వడానికి, బస్సులు తగలబెట్టడానికి మీలాంటివారిని పది మందిని పోగేసి పోషిస్తుంటారు. అదేదో మీరంటే దయని, ప్రేమని పొంగిపోతుంటే

జాలేస్తుంది. అంత దయామయుడయితే పదిమంది అనాథ పిల్లలని తిండి. బట్ట ఇచ్చి పోషించమను. పేపరు తెరిస్తే చాలు రోజూ ముతాలు, కక్షలు, తగాదాలు, పోడుచుకోవాడాయి...ఛాఛా... ఈ హింస, దౌర్జన్యం రోజు రోజుకు పెరిగిపోతున్నాయి లోకంలో. మీరేదో వీరుల్లా, పెద్ద రౌడీల్లా అమాయకులమీద దౌర్జన్యం చేస్తారు. సినిమా టీకెట్లు ఇవ్వకపోతే బంకులు తగలెడతారు, పెట్రోలు పోయకపోతే ధియేటర్లు తగలెడతారు. టికెట్లడిగితే బస్సులు తగలెడ్తారు. మతకలహాలు సృష్టించి, అమాయకులని చంపుతారు. మిమ్మల్ని జనం ఎంత అసస్యించుకున్నా మీకర్థంగాదు నాయనా. ఎందుకిలాటి రొంపిలోకి దిగబడి మీ యువత నిర్వీర్యమయిపోతున్నది. ఈ హింస, దౌర్జన్యం రోజురోజుకి పెరిగిపోతే, శాంతి, సామరస్యాలకి చోటెక్కడుంటుంది. రేపటి భవిష్యత్తు కాపాడాల్సిన మీ యువతరం ఇలా పెడతోవ పడితే దేశం ఏంకావాలి?"

“హూఁ.. దేశం! మా సంగతి దేశానికేం పట్టింది. నూకుద్యోగాలు లేవు. డబ్బులు లేవు. మరి మేం ఎట్ట బతకాలి. అంతా కబుర్లు చెపుతారు. ఉపన్యాసాలొద్దు” కోపంగా అన్నాడు.

“బాబూ దేశంలో ఉన్న అందరికీ, చదివిన అందరికీ. గవర్నమెంటు ఉద్యోగాలెక్కడ ఇవ్వగలదు? ఇప్పటికే ఉద్యోగులకి జీతాలు ఇచ్చేసరికి ఖజానా ఖాళీ అవుతున్నది. డబ్బు సంపాదనకి గవర్నమెంటు ఉద్యోగమే ఉండాలా? కుర్చీలో కూర్చుని చేసేదే ఉద్యోగమా? మీరేం చదివితే దానికి సరిపడ ఉద్యోగం ఇస్తానని గవర్నమెంటు వాగ్దానం చేసిందా?” రెట్టించింది లలితమ్మ.

“మరి ఎందుకు చదవాలి మేం? మేం ఎలా బతకారి మరి?”

“బాబూ చదువు విజ్ఞానం కోసం. లోకజ్ఞానం కోసం మాత్రమే అనుకుని. విదేశాల్లో మాదిరి - చిన్నా పెద్దా అనుకోకుండా ఎవరికి ఏది వీలయితే ఆ పని చేసినవాడే దేశం ప్రగతి సాధిస్తుంది. అక్కడ ఎవరికి అందింది వారు చేస్తారు. పేపర్లు ఫంచుతారు. పెట్రోలు బంకుల్లో పనిచేస్తారు. బాత్ రూములు కడుగుతారు. షాపుల్లో పనిచేస్తారు. చదువుకున్నాం ఈ పని ఎలా చేస్తాం అనుకోకుండా చేస్తారు కాబట్టే వారికి సంపాదన కష్టంకాదు. నీతిగా నిజాయితీగా సంపాదించడానికి ప్రయత్నిస్తారు. ఏ పనీ నూన్యత అనుకోరు కనక ఆ దేశాలు ప్రగతి సాధించాయి... చదువన్నది జ్ఞానానికి గాని సంపాదనకిగాదు అనుకోవాలి ప్రతివారూ” ఆవేశంగా అంది.

ఏమనాలో తోచనట్టు చూస్తుండిపోయాడు.

“శ్రీను...బీకాం చదివావు. నలుగురి పిల్లలకి ట్యూషన్లు చెప్పచ్చు. బాగా చెపుతావన్న నమ్మకం కలిగిస్తే పదిమంది వారే వస్తారు. డ్రెవింగ్ వస్తే ఏ టాక్సీనో, ఆటోనో నడుపు. అదీ చాతకాకపోతే నాలుగు బజ్జీలు, వడలు వేసి అమ్ముకో. ఇంటింటికి బజారుసామాన్లు అందించే వ్యాపారం పెట్టి - నాలాంటి ముసలివారికి, వంటరివారికి బిల్లు కట్టి పెట్టు. ఇద్దరు ముగ్గురు కలిసి ఆఫీసులకి మధ్యాహ్నంపూట లంచ్ టైములో ఇడ్లీ, వడలాంటివి ఇంట్లో తయారు చేయించి సప్లయ్ చేయండి. చూడు శీను, నీతిగా నిజాయితీగా పని చేస్తే ఎంతచిన్నపని చేసినా నిన్ను మెచ్చుకుంటుంది లోకం. ఈ గుండ్రాగిరి, రౌడీయిజంతో మీరు ఎంత గొప్ప డ్రస్సులు వేసి, కార్లలో తిరిగినా మిమ్మల్ని అసహ్యించుకుంటారే గాని గౌరవించరు. కన్నవాళ్లకి దూరంగా ఏ క్షణంలో పోలీసులకు దొరికిపోతామో అన్న భయంతో దొంగబతుకు బతికేకంటే స్వశక్తిని నమ్ముకుంటే ఈ హింస దౌర్జన్యాలమధ్య మీరెన్నాళ్లు ప్రశాంతంగా బతకగలరు. కంటినిండా సుఖంగా ఎలా నిద్రపోగలరు. బాబూ ఈ పంథా విడిచి నీకు తోచిన చిన్నపనైనా చేసి హాయిగా తిని, ప్రశాంతంగా నిద్రపోండి నాయనా!”

“ఆ ఇదంతా చెప్పడం సులువే. ఇలా బజ్జీలమ్మి, వడలమ్మి ఏం సంపాదిస్తాం ఎన్నాళ్లు సంపాదిస్తాం...” హేళనగా అన్నాడు. లలితమ్మ విరక్తిగా నవ్వింది.

“అవును బాబూ నిజాయితీతో సంపాదించేది తక్కువే కావచ్చు. ఇలా అక్రమంగా సంపాదిస్తే తేరగా వేలు. లక్షలు సంపాదించవచ్చు. బెదిరించి కార్లల్లో తిరగచ్చు”. దర్జాగా బతకడానికి అలవాటు అనుభవంలోకి వచ్చింది. ఈ రాత్రంతా ఇక్కడే ఉంటాడేమో? అడిగితే ఏం అంటాడో? వంటరిగా ఇంట్లో వీడిని పెట్టుకుని ఎలా పడుకోవాలి. ఆమె ఆలోచన గుర్తించనట్టు” ఇదిగో అమ్మా, ఈ రాత్రికి ఈడనే పడుకుంటా. నీకేం పరవాలేదు. నీ వెళ్లి గదిలో పడుకో. నేనేం మామూలు దొంగని కాను. నీ సామానేం పట్టుకుపోను. ఇదిగో ఈ తివాచిమీద పడుకుంటా. బైటికి పోతే పోలీసులకి దొరికిపోతా. తెల్లారి అన్నదగ్గిరకి పోత. మా అమ్మలాంటిదానివి నీకేం భయమొద్దు. పోయి పడుకో” అన్నాడు.

లలితమ్మకి ధైర్యం వచ్చింది. గట్టగా పొమ్మని ఎలాగూ చెప్పలేదు. ఇలాటివారితో మంచిగా ఉంటేనే నయం.

“అలాగే బాబూ, నువ్వు కింద ఎందుకు. ఆ గదిలో మంచం ఉంది, పోయిపడుకో. ఇంతకీ ఏదన్నా తిన్నావా?” ఆప్యాయంగా అడిగింది. ఆ అభిమానానికి శ్రీను కదిలిపోయాడు. లేదన్నట్టుగా తల ఆడించాడు.

“అయ్యో! ఉండు నాయనా ఏదన్నా తిందువుగాని. రాత్రిళ్లు నేను అన్నం తినను. ఫలహారం చేస్తా. ఉండు దోసలపిండి ఉంది. రెండు దోసలు వేస్తాను. తిందువుగాని” లేస్తూ అంది.

“వద్దమ్మా, రెండరిటిపళ్లు ఇంత మజ్జిగ ఇయ్యిచాలు” మొహమాటంగా అన్నాడు.

“అయ్యో తిండి తినే వయసు నీది. అర్ధాకలితో ఎలా పడుకుంటావు. ఎంతసేపు దోస వేయడం?’ ఫ్రీజ్ తెరిచి గిన్నె తీసి పట్టుకుని వంటింట్లోకి వెళ్లింది. వేడివేడిగా రెండు దోసలు వేసి పచ్చడి వేసి డ్రైనింగ్ టేబిల్ మీద పెట్టి, రా బాబూ! వచ్చి తిను’ అ,ది. రెండరిటిపళ్లు, మజ్జిగకూడా పెట్టింది. శ్రీనూ తింటున్నంత సేపు ఆమెనే గమనించాడు. ఈవిడ ఈ వయసులోనే ఇంత పచ్చగా ఉందంటే వయసులో ఎంతందంగా ఉండేదో. పండిన తమలపాకులా, నెరిసిన జత్తులో కూడా ఎంతందంగా, హుందాగా ఉంది. గొప్పింటావిడ అని చూడగానే తెలిసిపోతుంది అనుకున్నాడు. చేతులకి నాలుగేసి మెరిసే బంగారు గాజులు. చెవులకి రవ్వల దుద్దులు, మెడలో సన్నని చెయిను, తెల్లచీర జాకట్లతో ఎంత దర్జాగా ఉంది. డెబై ఏళ్లుంటాయోమో అనుకున్నాడు.

“మీరు ఒక్కరేనా ఉండేది. పిల్లలు ఎవరూ లేరా?” అడిగాడు.

“పిల్లలిద్దరూ ఆమెరికాలో ఉన్నారు బాబూ. ఇద్దరూ ఇంజనీర్లే పెళ్లిళ్లయి అక్కడే ఉన్నారు.

“వంటరిగా ఒక్కరూ ఉన్నారు. మీరూ ఆమెరికా పిల్లల దగ్గరకెళ్లి పోకూడదామ్మా”

“కిందటేడే ఆయన పోయారు బాబూ, అప్పటివరకు పక్కవీధిలో ఉన్నాం. ఆయన పోయాక పిల్లలు ఆమెరికా వచ్చేయమని బలవంత పెట్టారు. అక్కడ నాకేం తోస్తుంది నాయనా. అంతా ఉద్యోగాలకి పోతారు. అంతేకాక ఆ చలి నాకు పడదు బాబూ నే రానంటే ఒక్కర్నితని ఉండద్దు అని ఈ ఫ్లాట్ కొని, దీన్లో అయితే చుట్టూ జనం, గేటుముందు కాపలా ఉంటుంది. పిలిస్తే పలికే ఇరుగుపొరుగు ఉంటారని ఇక్కడ ఏర్పాటు చేసి వెళ్లారు.”

“ఇంట్లో తోడుకి ఎవరన్నా పనమ్మాయిని పెట్టుకోవాల్సిందమ్మా!”

“ఇంకా కాలు చేయి ఆడుతూంది గద బాబూ, పనిపిల్ల ఉదయంనించి ఉండి అన్ని పనులు చేసి పెడుతుంది.”

“అయినా కాలక్షేపానికి”

“కాలక్షేపానికేం కొదవ. టి.వి. ఉంది. పుస్తకాలున్నాయి. ఇరుగుపొరుగు ఆడవాళ్లు వచ్చిపోతుంటారు. శనివారం రామకృష్ణమఠంకి వెడతాను. ఆదివారం జిడ్డుకృష్ణమూర్తి సెంటర్కి వెడతాను. శుక్రవారం లలిత సహస్రనామార్చనకి వెడతాను. అవతలి వీధిలో మా అక్కపిల్లలున్నారు. మలక్పేటలో తమ్ముడున్నాడు. కారు డ్రైవరు రమ్మన్నపుడల్లా వస్తాడు దేనికి లోటు లేకుండా హాయిగా ఉన్నాను. బాబూ. హాయిగా ప్రశాంతంగా చదువుకుంటూ ఉంటాను” అంది.

“మీ అమ్మా, నాన్న, తోబుట్టువులు అందరో ఉన్నారా నీకు. వంటరిగా ఇక్కడెందుకు ఉంటున్నావు-”

శ్రీను తినడం పూర్తిచేసి చెయ్యి కడుక్కున్నాడు. ఆమె ప్రశ్నలకు ఓక్షణం అతని మొహంలో విషాధచాయ అలుముకుంది. “అమ్మ, నాన్న, అక్క, తమ్ముడు అందరూ ఉన్నారు. కాని వాళ్లకి నేను లేనమ్మా. నన్నందరూ వదిలేశారు” అదోలా నవ్వి అన్నాడు.

లలితమ్మ అర్థం కానట్టు చూసింది. “ఈ ఊళ్లోనే ఉంటారా అంతా, మీ నాన్నేం చేస్తారు?”

“లేదు మాది వికారాబాద్ దగ్గర పాతూరు గ్రామం. మా నాన్న రైతు. ఐదెకరాల పొలం. బియ్యం, కూరగాయలు పండిస్తాడు మా అయ్యి.

“నీవేం చదువుకోలేదా బాబూ-” వివరాలు ఆరా తీయడం ఆరంభించింది.

“ఎందుకు చదవలేదు. బి.కాం చదివా, కడుపు కట్టుకుని చదివించాడు అయ్యి, రెండెకరాల పొలం అమ్మి డిగ్రీ చదివించాడు. ఈ చదువు నాకేం ఇచ్చింది. మా అయ్యకి అప్పులు మిగిల్చింది. మూడేళ్లు ఉద్యోగం దొరక్క ఇంట్లో అయ్యి, అమ్మ కూలీ పన్నకి పోతుంటే తిని కూర్చోలేక చచ్చిపోదామనుకున్నా. పొలం పోతానంటే ఇంత చదువు చదివింది మట్టిపనికా కొడకా అనేది అమ్మా...”

“ఉద్యోగం దొరక్కపోతే ఏదన్నాచిన్న వ్యాపారం...”

“యాపారం, అంత మాకాడ పైసలుంటే ఈ తిప్పలేంది అమ్మా. మా మల్లేళ్ల నన్ను అన్నకి పరిచయం చేయకపోతే ఈపాటికి చెర్లో దూకి చచ్చేవాడిని.”

“మల్లేళ్ల ఎవరు?”

శ్రీను ఒక్కక్షణం ఆలోచిస్తూ “నీవేందో మా నాయనమ్మలాగ ఆగపడతున్నావు. అందుకే నీకాడ సెప్పున్నా - మల్లా ఎక్కడా అనమోకు. అన్నంటే మా

ప్రభాకర్.. ఎమ్మెల్యే, మల్లేశు ఆడి తాలూకు రైట్ హాండ్. మల్లేశు హైస్కూలు కాడ నాదోస్తు. ఆడికి చదువబ్బ లేదు. స్కూల్లో కూడా రొడీలా తిరిగేవాడు. నేను ఉద్యోగం లేక బేకార్గా తిరుగుతుంటే అన్నకి పరిచయం చేశాడు. అన్న ఏం చెపితే మేం అది చెయ్యాలి. అన్నమీద ఈగవాలితే మేం ఊర్కోం. మా అందరికి మస్తుగా డబ్బిస్తాడు. ఇక్కడ ఇల్లు తీసుకుని మమ్మల్ని పెట్టాడు. మల్లేశు మా లీడరు. ఎలక్షన్ అవుడు, ఊర్లో ఏపార్టీ తగాదాలు వచ్చినా మేం అన్నకి దన్నుగా ఉంటాం. మమ్మల్ని పోలీస్లో పట్టికెడితే అన్న జామీనిచ్చి విడిపిస్తాడు. అన్నకి మేం దన్ను, మాకు అన్న దన్ను.” “మీకు మామూలు సంపాదన కంటికి ఆనదు... మీ ఆలోచనాధోరణి చూస్తుంటే ఈ దేశం భవిష్యత్తు ఏమిటన్న బెంగ కలుగుతుంది... సరే బాబూ ఒకమాట చెప్పు. మీ దగ్గర డబ్బు ఉంది. ఊర్లో అందరూ భయపడి, దండాలు పెడ్తారు. కాని మీకు మనశ్శాంతి ఉందా. కుటుంబంలోని అభిమానాలు, ఆప్యాయతలూ ఉన్నాయా? నీవాళ్లే నిన్ను వదిలేసుకున్నారంటే నీవు చేస్తున్న ఈ పనులు వాళ్లకి చిన్నతనం, దుఃఖం కలిగిస్తున్నాయనేగా. నీలాంటి వాడికి ఏ తండ్రి రేపు పిల్లనిస్తాడు బాబూ. ఈ ఉడుకు రక్త వేడిలో ఇదంతా ఈ రోజు నీకు బాగుండచ్చు. రేపు నీకు భార్యాబిడ్డలు సంసారం కావాలనిపిస్తాయి. దినదినగండంగా బతికే మీకు. ఏ రోజు ఏ పోలీసులు పట్టికెడతారో, ఏ ముఠాతగా దాల్లో కత్తి పోట్లబారిన పడతారో తెలియని స్థితిలో వారిని ఏం చూస్తావు. ఈ హింస విడిచిపెట్టి సమాజంలో గౌరవంగా బతకండి నాయనా - నా మనవడి వయసువాడివి. నేను చెప్పింది ఆలోచించు..”

శ్రీను మొహంలో రంగులు మారాయి. ఆవిడ వంక చూడలేనట్టు చూపు మరల్చుకున్నాడు.

“చూడు నాయనా, మనిషిని జయించడానికి, ఒకపని సానుకూలపడడానికి హింసకంటే శాంతి, ఆహింసా సిద్ధాంతాలే బాగా పనిచేస్తాయని గాంధీగారు నిరూపించారు. ఆయనే కనక హింసాయుతసమరానికి దిగితే, దౌర్జన్యయుత పద్ధతులు అవలంబిస్తే మనకు స్వతంత్రం వచ్చేదా? నాలుగు తన్నిజైల్లో పారేసి, కాల్చి చంపే వారు. ఆయన శాంతియుత సమరం, ఆహింసాత్మక సమరానికి ఏమీ చేయలేక తలవంచి, రెండొందలేళ్లు పాలించినవారు మనదేశం విడిచి వెళ్లారు. అంతదాకా ఎందుకు నీవు నాతో ఇలా కూర్చుని ఎందుకు మాట్లాడుతున్నవు. నేను ప్రతిఘటించలేదు కాబట్టి. నీ మీద తిరగబడితే నన్ను పొడిచినా పొడిచేవాడివి. అరిస్తే పీకనొక్కేవాడివి. పోలీసులకి చెప్పి ఉంటే మీ వాళ్లచేత నాపని పట్టించేవాడివి. నీవు చెప్పినట్టు శాంతంగా ఉన్నాను. ఆకలితో ఉన్న నీకు తిండి పెట్టి

ఆదరించానన్న విశ్వాసంతో నన్ను నీ నాయనమ్మలా అనుకున్నావు. అంటే వాంటి సామరస్యాలకి, ఆహింసకి మనిషిని లొంగదీసుకునే గుణం ఉందని మనం ఒప్పుకోవాలి. మంచిగా విషం తాగించవచ్చని మనవాళ్లు ఊరికే అనలేదు. భగవద్గీత చెప్పినా, ఖురాను, బైబిలు, బాబాలు, రామకృష్ణమఠంలో చెప్పినా, అరవిందా శ్రమంలో చెప్పినా 'అహింస పరమో ధర్మః' అనే చెబుతారు. ఈ హింసా ధోరణి నిన్ను ఎప్పటికీ గమ్యం చేర్చదు. నిన్ను ప్రశాంతంగా బతకనీయదు. తలెత్తుకు తిరగనియదు.”

శ్రీను ఆవిడ మాటలు కాదనలేనివాడిలా తలదించుకున్నాడు. ఆతనిలో సంఘర్షణ ఆమెకి అర్థమయింది.

“ఈ ఊబిలోంచి త్వరగా బయటపడు, పూర్తిగా కూరుకుపోకముందే...”

“బయటపడి నేనెలా బతకాలో... ఏం చేసి పొట్టపోసుకోవాలో, అదీ మీరే చెప్పండి, నావాళ్ళని ఎలా ఆదుకోను-” విరక్తిగా అన్నాడు.

“చూడు శీనూ... నీకు మనస్ఫూర్తిగా బయటపడాలంటే నీకు నేను సాయం చేస్తాను. నా దగ్గర అవసరాన్ని మించిన డబ్బుంది. నాపిల్లలు అమెరికాలో లక్షలు సంపాదించు కుంటున్నారు. నేను నీకు డబ్బుమదుపు పెడతాను ఏదన్నా వ్యాపారం చేసుకో. పాతికవేలు, ఏభైవేలు నీకు అవసరమైనంత నేను ఇస్తాను.”

“మీరిస్తారా.. అంతడబ్బు నాకు మీరిస్తారా...” ఆశ్చర్యంగా చూసాడు.

“అవునుబాబు. నాడబ్బు ఒక్క మనిషినన్నా సన్మార్గంవైపు మళ్లించిందన్న సంతృప్తి చాలు నాకు. ఒక్క మంచిపనికి నాడబ్బు ఉపయోగపడిందన్న సంతోషం ఒక జీవితాన్ని బాగు చేశానన్న తృప్తి - నాకు దక్కనీ...”

“ఏవ్యాపారం చేయను” బేలగా చూశాడు.

“ఏదన్నాసరే, నీకు ఏది నచ్చితే అది. ఆలోచించి చెప్పు, ఏం చేసినా నావెనాషి అనుకునే రోజులు పోయాాయి. ఈ రోజుల్లో ప్రభుత్వంకూడా నిరుద్యోగులకి ఎన్నో పథకాలు ప్రవేశపెట్టింది. నీకు తోడుగా ఇద్దరుముగ్గురిని కూడ కట్టుకుని ఏదో ఒకటి చేయచ్చు. ముందు ఏదో చెయ్యాలన్న నిర్ణయానికి రా...”

“అన్న ఏం అంటాడో.. నన్ను వదులుతాడో లేదో.. బయటికి వదిలితే ఆళ్ల గుట్టురట్టులు తెలిసిపోతాయని వదలకపోతే...” శీను మొహంలో కలవరం.

“మంచిగా చెప్పి బయటపడు. నీ తల్లిదండ్రులు ఈ డబ్బు ముట్టడంలేదని, బీదరికంలో మగ్గుతున్నారని, వాళ్లని కొడుకుగా ఆదుకునే బాధ్యతకోసం వదలమని మంచిగా చెప్పు.”

“నేను మంచిగా బతకాలన్నా ఈ పోలీసులు బతకనిస్తారా? ఊర్లో ఏం గొడవలు జరిగినా మాలాంటివాళ్లని తన్ని, లాక్కుపోయి జైల్లో పడేస్తారు. ఇప్పుడు మంచిగా బతకుతానంటే నమ్ముతారా?” బేలగా చూశాడు.

“చూశావా? నీవు ముందాలోచన లేకుండా చేసిన పనికి ఎలాంటి చిక్కుల్లో ఇరుక్కున్నావో, చూశావా? నీతినియమాలతో బతుకుతూంటే ఒకటిరెండుసార్లు నమ్మకపోయినా, తరువాతయినా నమ్ముతారులే. నీకు హామీగా నేనుంటాను. పోలీస్ కమీషనర్ మా కుటుంబ స్నేహితులు. నేను ఆయనతో నీ విషయం మాట్లాడ తాను. ముందు నీవు మీ అన్నతో మాట్లాడి, ఆ ఊబిలోంచి బయటపడు. తరువాత నేను చూసుకుంటాను” నమ్మకంగా భరోసా ఇచ్చింది.

శ్రీను మొహంలో మబ్బులు వీడి క్రమేపి చంద్రుడుదయించినట్టు - మొహం తేటపడింది. అతని కళ్ళు తడి అయ్యాయి. చటుక్కున లేచి లలితమ్మ కాళ్లదగ్గర కూలబడి “అమ్మా నన్నీ ఊబిలోంచి పైకి లాగండమ్మా. నాకింక ఈ జీవితం వద్దు. నాకు అందరిలా స్వేచ్ఛగా బతకాలని ఉంది” భోరుమంటూ కాళ్ల మీద తలపెట్టి ఏడవటం ఆరంభించాడు. లలితమ్మ అతని తలనిమిరి, కొంగుతో కళ్లనీళ్లు తుడిచింది. కన్నీటితో పాప ప్రక్షాళన అయినట్టు అతని మొహం తేటపడింది. అభయం ఇస్తున్నట్టు తల నిమిరింది లలితమ్మ.

గడియారం తంగున పన్నెండు కొట్టింది ప్రపంచానికి ఇంకో కొత్త రోజు అందించడానికి కొత్తవెలుగు ప్రాదించడనికి సూచనగా...

(ఆంధ్రప్రభ - వీక్లీ - 1998)

